

Vahevahe 'a e Ngaahi Tu'unga Mo'uí

Mālō e Lelei!
Ko hoku hingoá
ko 'Aisake.

Fai 'e Hilary Watkins Lemon



'Oku ou nofo 'i Siniva, Suisalani. 'Oku ou fie hoko ko ha tokotaha saienisi 'o ako ki he 'akau mo e fanga monumanu kuo hoko ko e maká pe ko ha toketā ma'á e fanga monumanú. 'Oku ou sai'ia ke taufetuli mo va'inga mo 'eku kulí ko Fiefiá.



Ko au pē mo hoku tokouá mo e tuofefiné 'a e kau mēmipa 'o e Siasí 'i homau 'apiakó. 'Oku tokolahi homau kaungāme'a leleí, ka 'oku 'ikai ma'u 'e hanau ni'ihí 'a e tu'unga mo'uí tatau. Kuó u fili ke taukave'i ma'u pē 'a e me'a 'oku ou tui ki aí, 'o tatau ai pē pe 'oku 'ikai ko e me'a manakoa ia ke fai.

"IKAI" KI HE TIÍ
'Oku fu'u manakoa 'a e tī 'aisi 'i Suisalani. 'I hono fakafiefia'i hoku 'aho fā'ele'i, ne kole mai 'e ha taha 'o hoku kaungāme'a ke 'oange ha'ane ipu tī 'aisi. Na'á ku tala-ange na'e 'ikai ke 'i ai ha'amau tī. Na'á ne 'eke mai pe ko e hā hono 'uhingá. Na'á ku fakamatala fakalelei ange 'oku 'ikai inu tī hoku fāmilí.

TOKONI'I HOKU TUOFEFINÉ

'Oku 'ikai lava hoku tuofefine ko Mailé 'o pule'i e ngāue hono ngaahi uouá (cerebral palsy) ko e tupu mei he maumau 'i hono 'utó. 'Okú ne ngāue 'aki ha sea saliote teketeke pea 'okú ne fa'a fie ma'u tokoni ke tangutu pe 'alu holo 'i fale. 'Oku ou sai'ia ke tokoni kiote ia. 'I he tuku 'a e 'akó, 'oku ou hanga mo hoku tokoua ko Samuelá 'o 'omi ia ki tu'a he 'apiakó ke mau foki ki 'api mo 'emau tangata'eiki.



KO HA FAIFEKAU LOTO-TO'A

'Oku 'ikai manavasii hoku tuofefiné ke talanoa fekau'aki mo e me'a 'oku tui ki aí. Kuo 'osi palani 'e Maile hono papitaisó pea 'okú ne fie fakaafe'i hono kaungāme'á!



NGAAHI LEA LELEÍ

'Oku ou kole ki hoku kaungāme'á ke 'oua te nau faka'aonga'i 'a e ngaahi lea kovi 'i he'emau feohí, ka 'oku 'i ai ha ni'ihí 'oku nau kei fai ia. Na'e pole'i au 'e ha tamasii ke u lea 'aki ha fo'i lea kovi. Na'á ku pehē ange, "Ikai, he 'ikai ke u lea 'aki ia." Na'á ne 'ohovale, ka 'oku 'ikai ke ne toe feinga ke u kau fakataha mo ia.

KO HA KAUNGĀME'A ANGA'OFA

'Oku hoko hoku tokoua ko Samuelá ko ha fa'ifa'itaki'anga lelei. Ne 'i ai ha taimi ne ha'u ai ha tamasii fo'ou ko Meki ki he akó. Na'á ne lea faka-Kōlea mo faka-Pilitānia, ka na'e 'ikai lea faka-Falanisē. Na'e tokoni'i 'e Samuela 'a Meki ke ongo'i 'oku talitali lelei ia pea ke ne ako e lea faka-Falaniseé. 'Okú na va'inga fakataha he taimi ni 'i he tuku 'a e akó, pea na'e tu'o taha e ha'u 'a Meki mo kimaoutolu ki ha 'ekitiviti 'o e Siasí.

KO E NGAAHI TOKONI 'A 'AISAKE KI HE TU'U 'ALI'ALIAKÍ

Talangofua ki ho'o mātu'á pea mo e Fakamo'uí. 'Alu ki he ngaahi 'ekitiviti 'i he siasí. 'Alu ki he lotú he Sāpaté pea ma'u 'a e sākalamēnití. Faka'apa'apa'i 'a e ni'ihí kehé. ■